



Qorti tal-Appell Kriminali

Onor. Imħallef Dr. Edwina Grima LL.D.

Appell Nru: 242/2022

Il-Pulizija

Vs

Salvino Debrincat

Illum, 25 ta' Novembru 2022

Il-Qorti,

Rat l-imputazzjoni dedotta kontra l-appellant, Salvino Debrincat, detentur tal-karta tal-identita' Maltija bin-numru 401260(M), akkużat quddiem il-Qorti tal-Magistrati (Malta) bhala Qorti ta' Ġudikatura Kriminali talli nhar l-20 ta' Diċembru 2019, gewwa Santa Venera, mingħajr il-ħsieb li jisraq jew li jagħmel hsara kontra l-liġi iżda biss biex jeżerċita dritt li jippretendi li għandu, ġieghel bl-awtorita' tiegħu nnifsu lil xi hadd iħallas dejn jew jesegwixxi obbligazzjoni tkun li tkun jew fixkel lil Marjoriane Ruggier u/jew persuna jew persuni oħra fil-pussess ta' hwejjigħa b'xi mod iehor kontra l-liġi jew indaħal fi hwejjeġ ta' haddieħor. Il-Qorti kienet mitluba ukoll sabiex f'kaz ta' htija ai termini tal-Art. 377(5) tal-Kap. 9, tordna t-tneħhija ta' kull disordni jew inkonvenjent li bih ikun sar ir-reat, jew li tordna lill-akkużat sabiex jikkonforma ruħu mal-liġi fi zmien mogħti lilha taħt dik il-penali li jogħgobha timponi l-Qorti fin-nuqqas.

Rat is-sentenza tal-Qorti tal-Maġistrati (Malta) bhala Qorti ta' Ġudikatura Kriminali tat-3 ta' Mejju 2022, fejn il-Qorti, wara li rat l-Artikoli tal-Liġi, u cioè l-Artikoli 85 u 377(5) tal-Kap. 9 tal-Liġijiet ta' Malta, sabet lill-imputat hati tal-akkuża kif dedotta kontra tiegħu u kkundanatu għal multa ta' mija u hamsin Ewro. In oltre, bl-applikazzjoni tal-Artikolu 377(5) tal-Kap. 9 tal-Liġijiet ta' Malta, ordnat lill-imputat inehhi l-hajt in kwistjoni b'tali mod li jerga jqiegħed lill-kwerelanti fl-istess tgawdija tal-użu tat-twieqi u dan fi żmien ġimgħa mill-lum, taht ammenda ta' għaxar Euro kuljum, għal kull ġurnata li din is-sitwazzjoni tibqa' kif inhi.

Rat ir-rikors tal-appellant Salvino Debrincat, ipprezentat fit-13 ta' Mejju 2022, fejn talab lil din l-Qorti tannulla s-sentenza appellata mogħtija fit-3 ta' Mejju 2022 mill-Qorti tal-Maġistrati (Malta) bhala Qorti ta' Ġudikatura Kriminali fil-konfront tiegħu, u alternattivament tirrevoka l-istess sentenza appellata, fis-sens li fejn sabet lill-appellant hati, għar-raġunijiet suesposti tiddikjarah mhux hati u kwindi tilliberah minn kwalsiasi imputazzjoni, htija u piena, u alternattivamen f'kaz li tinstab htija fl-appellant, tannulla l-parti tas-sentenza fejn gie applikat l-artikolu 377(5) tal-Kap. 9 fil-konfront tal-appellant, u alternattivament tirrifirma s-sentenza appellata billi tirrevoka l-ordni biex jitneħħa l-hajt in kwistjoni u tħassar u tirrevoka l-ordni taht l-artikolu 377(5) tal-Kap. 9 li permezz tiegħu l-appellant kien marbut wara l-ghoti tas-sentenza.

Rat l-aggravji imressqa mill-appellant.

Rat l-atti u d-dokumenti kollha.

Rat il-fedina penali agġornata tal-appellant esebita mill-Prosekuzzjoni fuq ordni tal-Qorti.

Semgħet trattazzjoni.

Ikkunsidrat:

Illi, fl-ewwel aggravju vventilat minnu, l-appellant iqanqal il-preġudizzjali dwar in-nullita' tas-sentenza appellata. Huwa jishaq li fiċ-ċitazzjoni, l-appellant kien mixli li

wettaq ir-reat maħsub fl-artikolu 85 tal-Kodiċi Kriminali 'l hekk imsejjaħ ta' *raggion fattasi* fil-konfront ta' Marjoriane Ruggier, nhar l-20 ta' Diċembru 2019, filwaqt li fis-sentenza appellata, d-data taqra l-20 ta' Settembru 2019, u minħabba f'hekk, l-istess sentenza appellata għandha tiġi ddikjarata nulla u bla effett.

Illi, l-Artikolu 382 tal-Kapitolu 9 tal-Liġi ta' Malta jiddisponi illi "*Il-Qorti, meta tagħti s-sentenza kontra l-imputat, għandha tgħid il-fatti illi tagħhom dan ikun ġie misjub hati, tagħti l-piena u ssemmi l-artikolu ta' dan il-kodiċi jew ta' kull liġi oħra li tkun tikkontempla r-reat.*"

Fuq kollox-

*Meta, pero', mis-sentenza kif redetta ma jkunx hemm dubju dwar liema fatti jkun ġie misjub hati l-imputat, il-formalizmu m'hemmx postu u għandha tiġi salvata s-sentenza.*¹

Illi, għalhekk jidher ċar li *r-ratio legis* wara l-Artikolu 382 tal-Kapitolu 9 tal-Liġijiet ta' Malta huwa illi s-sentenza tkun ċara fis-sens illi kemm il-persuna akkuzata kif ukoll kull min huwa parti fid-deċizzjoni jifhmu x'kienu dawk il-fatti li dwarhom l-persuna akkuzata tkun qed tiġi misjuba hatja, tagħti l-piena għal dawk il-fatti li qed jistabilixxu ir-reita' u jissemmew id-disposizzjonijiet tal-liġi li jtkellmu fuq ir-reat jew reati li dwarhom qed tinsab htija.

Illi, speċjalment fil-każ ta' kawzi sommarji, dejjem ġie ritenut li r-riproduzzjoni tal-imputazzjonijiet huwa bizzejjed sabiex jissodisfa r-rekwizit tal-"fatti" hekk kif imsejjes fl-Artikolu 382 tal-Kodiċi Kriminali appena ċitat². Minn ezami akkurat tal-atti proċesswali, jirrizulta li l-uniku aċċenn għad-data meta allegatament seħħ ir-reat jinsab biss fl-ewwel paragrafu tas-sentenza mpunjata, fejn l-Ewwel Qorti tindika l-istess bħala "*l-20 ta' Settembru 2019*". Issa kemm miċ-ċitazzjoni, kif ukoll mill-bqija tal-provi prodotti f'dan il-każ, jirrizulta kjarament li d-data meta allegatament ġie kommess ir-reat ma kenitx dik tal-20 ta' Settembru 2019, hekk kif indikat mill-Ewwel Qorti, pero' kienet dik ta' l-20 ta' Diċembru 2019. Illi għalkemm l-Qorti temmen li dan kien każ ta' *lapsus calami*, jew aħjar *lapsus computetri*, madanakollu, stante li dak kien

¹ "Il-Pulizija vs Emanuel Zammit" deciza mill-Qorti tal-Appell Kriminali nhar is-16 ta' Jannar 1986 & "Il-Pulizija vs Michael Zarb" deciza mill-Qorti tal-Appell Kriminali nhar it-8 ta' Mejju 2014.

² Ara Il-Pulizija vs Peter Abdilla tat-28.7.2010, Il-Pulizija vs Mariella Caruana tal-15.12.2010, Il-Pulizija vs John Tanti tal-24.1.2013 u Il-Pulizija vs Carmel Polidano tal-11.12.2013.

I-uniku aċċenn li sar mill-Ewwel Qorti għal fatt marbut maż-żmien temporali meta allegatment kien kommess ir-reat, dan ifisser illi r-reita' kienet misjuba għal fatti li ma jirrizultawx mill-atti.

Illi kien deċiż:

“Illi dwar l-ewwel aggravju hu minnu li l-akkuza fic-citazzjoni kienet tirrifera għad-data tal-5 ta' Marzu, 2004 (Fol. 1). Inspjegabbilment pero', fis-sentenza traskritta w dattilografata li tinsab fil-process, id-data għal darbtejn giet ittappjatha “15” minnflok “5”, kif suppost u skond ma jirrizulta kemm mill-akkuza kif ukoll mill-provi. Għalhekk l-ewwel aggravju tal-appellanti jidher ben fondat bhala fatt.

Illi mill-process ma jirrizultax li kien hemm xi sentenza originali miktuba mill-Magistrat di proprio pugno li turi d-data korretta, f' liema kaz din il-Qorti kienet toqghod fuq id-data f' tali sentenza originali. Għalhekk din il-Qorti trid bil-fors toqghod fuq is-sentenza traskritta li fiha zball manifest fid-data.

Illi fin-nota tal-osservazzjonijiet tieghu l-Avukat Generali jikkoncedi li hemm zball fis-sentenza appellata izda jikkontendi li dan hu kaz ta' “lapsus calami” (ossia pjuttost “lapsus computetri”) u li mir-ricerki tieghu ma sab ebda gurisprudenza specifika li tirregola din il-kwistjoni, pero' b' riferenza generika għall-gurisprudenza, sostna li dan l-izball ma jwassalx għall-assoluzzjoni tal-appellanti. Invece, fin-nota tagħha, l-appellanti zammet ferm l-ewwel aggravju tagħha. Għamlet riferenza għas-sentenza ta' din il-Qorti fil-kawza “Il-Pulizija vs. James Camilleri” [26.10.2006] u argumentat li dan l-izball igib in-nullita' tas-sentenza appellata.

Illi fil-verita' s-sentenza li saret riferenza għaliha mid-difiza fin-nota tagħha kienet tirrifera għal nullita' tas-sentenza għax din kienet turi data differenti mid-data li fil-fatt jirrizulta mill-process li kienet inghatat. Din il-Qorti kienet effettivament irriteniet li ma setghetx tikkorregi tali zball u għalhekk annullat is-sentenza. Dan il-kaz hu alkwantu differenti għaliex hawn l-izball qiegħed fid-data tal-kommissjoni tal-allegat reat. Mill-banda l-oħra is-sentenza citata fin-nota tal-Avukat Generali kienet ukoll tirrigwarda zball ta' natura differenti minn dak in ezami w ffit li xejn tghin fis-soluzzjoni tal-vertenza. Li hu zgur hu li s-sentenza appellata ma tistax treggi kif inhi għax issib lill-appellanti hatja li kkommettiet reat f'data meta kemm mill-istess akkuza kif ukoll mill-provi mismugħa manifestament jidher li f'dik id-data ma jirrizulta li kkommettiet ebda reat. Jidher għalhekk li l-ewwel aggravju għandu jigi milqugh kif ukoll tigi milqugħa t-talba tal-appellanti biex is-sentenza tigi annullata³.”

³ App. Krim. 25/01/2007 – Il-Pulizija vs Josephine Grixti 349/2006

Illi espost dan l-insenjament ġurispridenzjali għalhekk il-Qorti tqies illi l-appellant għandu raġun f'dan l-ewwel aggravju minnu ntentat u allura qed tiddikjara is-sentenza appellata nulla, w a tenur tal-artikolu 428(3) tal-Kodici Kriminali, peress li l-iżball kontenut fis-sentenza appellata jikkostitwixxi ksur ta' formalita' ta' natura sostanzjali ser tgħaddi biex tiddeċiedi l-kawża fuq il-mertu hija stess, għaliex f' dan il-każ ma hemmx il-htiega tad-*doppio esame*, trattandosi ta' zball ta' natura ta' "*lapsus computetri*", li jolqot biss id-data tal-allegat reat u mhux is-sustanza tiegħu.

Ikkunsidrat:

Illi irrispettivament mid-drittijiet ta' natura ċivili spettanti lill-ko-litigandi dwar drittijiet petitorji u drittijiet ta' servitu' ta' prospett, dawl u arja, huwa indubitat illi hemm kwistjoni dwar il-ftuħ ta' twieqi mill-kwerelanti għal fuq il-proprjeta' tal-appellant xi żmien ilu lura fis-sena 2010. Illi dan jirriżulta minn ittra ufficjali eżebita in atti, a fol.36 tal-proċess, fejn l-appellant u il-ko-proprjetarji miegħu lmentaw illi l-kwerelanti biddlet "b'mod radikali" is-servitujiet u id-drittijiet li il-fond tagħha kien igawdi fuq il-bejt tal-fond tal-appellant. Jidher li dan seħh meta loggja tal-ħgieg li kienet tagħti għal fuq dan il-bejt inbiddlet f'ħajt u żewġ twieqi. Jidher illi wara din l-ittra ufficjali li saret fis-27 ta' Awwissu 2010, l-appellant u l-ko-proprjetarji l-oħra ma ħadu ebda passi ulterjuri kontra l-kwerelanti. Issa l-att allegatment spoljattiv li ta lok għal dawn il-proċeduri seħh meta l-appellant bena ħajt fuq l-arja tal-proprjeta' tiegħu liema ħajt għalaq l-arja u d-dawl li kienu jircievu dawn it-twieqi. Jidher illi illum din il-kontestazzjoni bejn il-ko-litigandi qed tkun dibattuta fil-*forum* ċivili quddiem il-Prim'Awla, rikors numru 760/2022.

Dan magħdud madanakollu f'dan il-*forum* ta' natura penali il-Qorti ċertament ma hijiex imsejha biex tiddetermina xi drittijiet petitorji jew ta' servitu' li xi parti jew oħra tista' tgawdi, iżda unikament sabiex tara jekk l-elementi ta' dritt meħtieġa sabiex jissussiti ir-reat hekk imsejjaħ ta' *raggion fattasi* jirriżultawx ippruvati.

Illi huwa inkontestat illi jeżistu dawn it-twieqi, jew dawk li l-appellant isejjaħ bħala aperturi, bejn il-proprjeta' tal-kwerelanti u tal-appellant li jagħtu id-dawl u l-arja lil proprjeta' tal-kwerelanti. Illi huwa fatt inkontestat ukoll illi l-appellant bena ħajt b'tali

mod illi dawn l-aperturi ġew imbarriati u dan mingħajr ma kiseb il-kunsens preventiv tal-kwerelanti. Ighid hekk Michael Buttigieg, li huwa s-sid tal-proprjeta' li jokkupa l-appellant:

“Il-ħajt il-ġdid ittella’ ezatt mal-ħajt li kien hemm qabel biex għattejna dawk iż-żewġi itwieqi li kienu jagħtu għal fuqna ...⁴”

Illi jirrizulta ukoll illi dawn l-aperturi li ħadu post il-logġja li kien hemm qabel saru mill-kwerelanti madwar erbatax-il sena ilu fejn allura din thalliet fit-tgawdija ta’ din is-servitu’. Mhux biss iżda jidher illi skont dak dikjarat fl-ittra ufficjali tas-27 ta’ Awwissu 2010 minn dejjem kien jeżisti dritt ta’ servitu’ mill-fond dominanti għal fuq il-fond serventi, bl-appellant jilmenta illi bit-tibdil strutturali li għamlet il-kwerelanti fil-logġja li kien hemm fil-proprjeta’ tagħha, fil-fehma tiegħu, hija biddlet in-natura ta’ din is-servitu’. Dan ifisser, kuntrarjament għal dak li jikkontendi l-appellant fl-argumenti difensjonali minnu vantati, illi kien jeżisti stat ta’ fatt li unilateralment inbidel minnu, stat ta’ fatt li minnu kienu naxxenti xi drittijiet ta’ servitu’ ta’ prospett, dawl u arja li kienet tgawdi l-kwerelanti u li l-appellant iddeċieda li jagħlaq bil-bini ta’ ħajt fil-propjeta’ tiegħu għaliex jikkontendi illi huwa seta’ jagħmel dan fil-proprjeta’ tiegħu u dan għaliex l-kwerelanti ma tgawdi ebda drittijiet petitorji jew ta’ servitu’. L-appellant għalhekk użurpa għalih innifsu il-poter mogħti lill-awtorita’ pubblika sabiex jagħmel hu minn jeddu dak li dehrlu kien dritt tiegħu li jagħmel.

Dan ifisser illi tirrizulta ir-reita’ għall-imputazzjoni addebitata lill-appellant. Il-fatt illi il-ħajt inbena interament fil-proprjeta’ tiegħu, kif jargumenta, ma jistax jeradika mid-drittijiet tal-kwerelanti li kienet sa dak il-mument qed tgawdi dritt ta’ prospett, dawl u arja minn dawn l-aperturi, għalkemm dan id-dritt kien qed jiġi kkontestat. Di fatti fil-każ fl-ismijiet **Il-Pulizija vs Joseph Bongailas**⁵, il-Qorti tal-Appell ikkunsidrat hekk

-

L-Artikolu 85 tal-Kodici Kriminali li jittratta dwar ir-ragion fattasi, bl-ewwel rekwiżit tiegħu, kjarament iqis bhal agir kriminali kull att ta' xi hadd li jfixkel lil xi haddiehor fil-pussess ta' xi haga li qed igawdi. L-imsemmi artikolu, għalhekk, jittutela l-pussess tal-haga u mhux necessarjament ukoll

⁴ Fol.28

⁵ Qorti tal-Appell Kriminali Sede Inferjuri, ippreseduta mill-Imhalled Patrick Vella u datata 22.10.2001.

il-proprjeta' tagħha. Il-kelma pussess, għalhekk, tinkludi l-uzu jew dgawdija ta' dik il-haga. Li hu importanti, ai fini ta' l-Artikolu 85 tal-Kap. 9, dejjem riferibbilment għall-ewwel element kostitutiv tiegħu huwa jekk effettivament sa dik in-nhar li sar dan l-allegat att ta' spoll mill-appellant, kellhomx il-kwerelanti l-pussess, ossija l-uzu u/jew id-dgawdija tal-fond in kwistjoni.

Taht l-Artikolu 85 tal-Kodici Kriminali ma hemm ebda bżonn illi jigi ppruvat xi element ta' pussess aktar sostanzjali minn hekk. Id-dicitura ta' l-artikolu hija cara u l-legislatur certament ried illi jigi evitat kull tfixkil, hu ta' liema natura hu, anki fis-semplici pussess. Tali pussess jinkludi wkoll kif gie ripetutament deciz minn din il-Qorti, anke s-semplici drittijiet normalment kompetenti lill-persuni koncernati.

Id-dispozizzjoni tal-ligi li tikkontempla r-reat ta' raggion fattasi hija ntiza biex il-privat li jippretendi xi drittijiet ma jissostitwix l-azzjoni tiegħu għal dak tat-tribunal meta jista' jirrikorri lejhom. Hi gusta jew le la pretensjoni tiegħu, hu ma jistax minn rajh jezercita dawk id-drittijiet li hu jippretendi li għandu.⁶

Fuq kollox, illi l-kelma 'spolja' għandha sinifikat wiesgħa mogħti mill-istess artikolu 85 fejn fost oħrajn att spoljattiv jikkonsisti wkoll f' **li wiehed b'mod ieħor kontra l-ligi, jindaħal fi hwejjeġ haddieħor.** Il-Qorti kompliet tgħid dan ir-reat huwa intiż biex "jipprevjeni li wiehed, flok ma jirrikorri għall-proċedura skont il-ligi (civili), jieħu l-ligi b'idejh". Li huwa proprju dak li sehħ f'dan il-każ meta ttella' hajt kważi jmiss mat-twieqi li hemm fil-proprejta' tal-kwerelanti, bl-appellant finalment iressaq il-każ tiegħu quddiem il-qorti civili biex il-kwistjoni tiġi determinata minn dik l-awtorita' ġudizzjarja li għandha s-setgħa tiddeciedi il-limiti tad-drittijiet spettanti lil kull wiehed mill-partijiet. Setgħa, jerga' jingħad, li ċertament mhijiex fdata f'idejn din il-Qorti.

Għal dawn il-motivi l-Qorti taqta' u tiddeciedi billi fl-ewwel lok tilqa' l-ewwel aggravju tal-appellant, tiddikjara is-sentenza appellata nulla, u bis-saħħa mogħtija lilha fl-artikolu 428(3) tal-Kodici Kriminali tgħaddi biex tiddeciedi l-appell fil-mertu, u wara li rat l-artikolu 85 tal-Kodici Kriminali, ssib lill-appellant hati tal-imputazzjoni lili addebitata, u tikkundannah għal hlas ta' multa ta' €150. B'applikazzjoni tal-artikolu 377(5) tal-Kodici Kriminali tordna lill-appellant ineħħi l-hajt li jimblokka l-aperturi fil-proprjeta' tal-kwerelanti sabiex b'hekk jerga' iqieghdha fit-tgawdija tal-

⁶ Deciża mill-Qorti tal-Appell Kriminali Sede Inferjuri, ippreseduta mill-Imhalled William Harding u datata l-24 ta' Ġunju 1961.

użu ta' l-istess u dan fi żmien tlett xhur mil-lum. Id-drittijiet civili spettanti lil partijiet jibqgħu impregudikati b' din is-sentenza.

Edwina Grima

Imħallef